

38) రామక్రియ

ప|| గుట్టుతోడి బ్రదుకొక కొలదైన జాలురా | గట్టిగా నీవు మన్నించే కరుణే చాలురా ||

చ|| మొదల నలుగలేను ముంచి నీకు మొక్కలేను | కదిసి యున్న పెద్దరికమే చాలురా |

పెదవుల దిట్టలేను పెంచి పంత మియ్యలేను | అదన నీవు నవ్వి న ఆపాటే చాలురా ||

చ|| బిగిసి యుండగలేను ప్రియము చెప్పగలేను | మొగము చూడగలిగితే ముచ్చటే చాలురా |

తగవులు చెప్పలేను తగ నిచ్చలాడలేను | తగువైన వావులతో తత్తరాలే చాలురా ||

చ|| అటు పరాకు గాలేను ఆనవెట్టు కోలేను | యిటు నిన్ను గూడితి నాకిది చాలురా |

ఘటన శ్రీవేంకటేశ కరగించి మానలేను | తటుకున నీకు దక్కినదే చాలును ||